



Azərbaycan ombudsmanı "Əlilliyi olan şəxslərin dostu" mükafatına layiq görülüb.

Ombudsman Aparatının mətbuat xidmətindən Trend-ə verilən məlumata görə, ombudsman Elmira Süleymanova insan hüquqlarının müdafiəsi və təmininə yönəlmiş fəaliyyətində dövlət qurumları, ictimaiyyətin nümayəndələri, vətəndaş cəmiyyəti və KİV ilə, həmçinin beynəlxalq təşkilatlarla qarşılıqlı, sıx əməkdaşlığa əsaslanır. Çoxşaxəli fəaliyyəti həmin qurumlar tərəfindən dəfələrlə yüksək dəyərləndirilən müvəkkil müxtəlif nominasiyalar üzrə mükafatlara, Fəxri diplomlara layiq görülüb.

Bu günlərdə Əlil Təşkilatları İttifaqı əlilliyi olan şəxslərin hüquqlarının müdafiəsinə, bu qəbildən olan insanların sosial vəziyyətinin yaxşılaşdırılmasına, fiziki infrastrukturun onlar üçün müəssər olması sahəsində real işlər gördüklərinə və müvafiq lobbichilik fəaliyyəti həyata keçirdiklərinə görə ictimaiyyətin yaxşı tanıdığı və dəyərləndirdiyi bir qrup dövlət xadimi və ictimai xadimi "Əlilliyi olan şəxslərin dostu" mükafatı ilə təltif edib. Azərbaycanın insan hüquqları üzrə müvəkkili E.Süleymanova da həmin mükafata layiq görülüb.